

ابوعبید قاسم بن سلام کے احوال و آثار

نام و نسب

ابوعبید قاسمؒ دوسری صدی ہجری کے معروف فقیہ، نحوی اور عالم قرآن تھے۔ آپ کا نام قاسم، کنیت ابوعبید اور باپ کا نام سلام تھا۔ ابن ندیم نے اپنی معروف تصنیف الفہرست میں اتنا اور اضافہ کیا ہے: ”قیل سلام بن مسکین بن زید“^①

ولادت

ابوعبید قاسمؒ ۱۵۴ھ / ۷۷۰ء میں خراسان کے شہر ہرات میں پیدا ہوئے۔^② ان کے والد رومی النسل اور ہرات کے کسی شخص کے غلام تھے۔ قبیلہ ازد سے ان کا تعلق تھا۔ عرصہ دراز تک بغداد میں مقیم رہے۔ اسی بنا پر آزدی اور بغدادی کی نسبتوں سے مشہور ہیں۔^③

تعلیم و تربیت

ابوعبیدؒ نے علم کی تلاش و جستجو میں متعدد مقامات کے سفر کئے۔ ابتدائی عمر ہی میں انہوں نے کوفہ اور بصرہ کا سفر کیا تاکہ خلافت اسلامیہ کے ابتدائی دور کے علما کی زیر نگرانی ادب، فقہ، حدیث اور دینی علوم کی تحصیل کریں۔^④ علامہ ابن سعدؒ کا بیان ہے:

”طلب للحدیث والفقہ“^⑤ ”یعنی حدیث و فقہ کی تلاش و جستجو کی۔“

آپ نے علم کے حصول میں ابن معین کے ہمراہ مصر کا سفر اختیار کیا، طبقات ابن سعد میں

① الفہرست لابن ندیم، ص ۱۲

② اردو دائرہ معارف اسلامیہ، جلد اول، مقالہ ابوعبید القاسم بن سلام

③ تاریخ بغداد: ۱۲/۳۰۳-۳۰۴

④ إرشاد الفحول إلى تحقیق الحق من علم الاصول: ۱۶۲/۶

⑤ طبقات ابن سعد: ۹۳/۲

ان کے بارے میں مکہ اور مدینہ جانے کا ذکر بھی ملتا ہے۔^①

اساتذہ و شیوخ

ابوعبید نے نحو، لغت، قراءت اور حدیث کی تکمیل جن ائمہ فن اور اکابر فضلا سے کی تھی، ان میں سے بعض کے نام یہ ہیں:

ابن عربی، ابوبکر بن عیاش، ابوزکریا کلابی، ابوزید انصاری، ابو عمرو شیبانی، اسماعیل بن جعفر، اصمعی، جریر بن عبد الحمید، سفیان بن عیینہ، شجاع بن نصر، صفوان بن عیسیٰ، عبدالرحمن بن مہدی، عبداللہ بن مبارک، یحییٰ بن سعید قطان، یحییٰ بن صالح اور یزید بن ہارون وغیرہ۔ اس زمانہ میں کوفہ اور بصریٰ نحو و لغت کے مرکز تھے۔ ابوعبید کو دونوں مراکز کے ائمہ فن سے کسب فیض کا موقع ملا۔^②

تلامذہ

ابوعبید القاسم جیسے فاضل اور یکتا زمانہ سے متعدد طلبا نے استفادہ کیا۔ مورخین نے ان کے کچھ شاگردوں کے نام بیان کیے ہیں:

ابوبکر بن ابی الدنیا، احمد بن یحییٰ بلاذری، احمد بن یوسف تغلمی، حسن بن مکرم، عباس دوری، عباس عمری عبداللہ بن عبدالرحمن دارمی، علی بن عبدالعزیز بغوی، محمد بن اسحاق صانغانی، محمد بن یحییٰ مروزی اور نصر بن داؤد۔^③

روایات

حافظ ابن حجر عسقلانی فرماتے ہیں کہ ان کی روایتیں کتب حدیث میں میری نظر سے نہیں گزریں، البتہ ان کے اقوال اکثر کتابوں میں نقل کئے گئے ہیں۔^④

امام بخاری نے کتاب الادب اور بعض دوسرے ابواب و کتب میں، امام ابو داؤد نے کتاب الزکوٰۃ میں اور امام ترمذی نے قراءت و نحو کے متعدد ابواب میں ان کے اقوال نقل کئے

① طبقات ابن سعد: ۲/۹۳

② تہذیب التہذیب: ۸/۳۱۵

③ ایضاً

④ تقریب التہذیب، تحقیق و تعلق ارشاد الحق اثری، ص ۲۰۵

ہیں۔^(۱۵)

دینی علوم میں مہارت

ابوعبید قاسمؓ مختلف علوم و فنون کے جامع اور گونا گوں اوصاف اور کمالات سے متصف تھے۔ احمد بن کامل فرماتے ہیں:

”ابوعبید اپنے زمانہ میں ہرن کے امام، جملہ اسلامی علوم: قراءت، تفسیر قرآن، فقہ، حدیث اور عربیت کے ماہر و متبحر عالم اور روایات و اخبار کے صحیح ناقل و راوی کی حیثیت سے مشہور و ممتاز تھے۔“

عبداللہ بن جعفر کا بیان ہے کہ

”ابوعبداللہ بغداد کے ان مشہور علمائے اسلام میں تھے جو کوفیوں کے نحوی مذہب کے قائل اور کوفیوں اور بصریوں سے نحو، لغت اور غریب الفاظ کے راوی، جملہ علوم میں کیلتا و جامع، قراءت کے عالم اور علم و ادب کے تمام فنون میں کثیر التصانیف تھے۔“^(۱۶)

علامہ ابن کثیرؒ مختلف علوم و فنون میں ان کی مہارت کا ان الفاظ میں تذکرہ کرتے ہیں:

أحد أئمة اللغة والفقہ والحديث والقرآن والأخبار وأيام الناس^(۱۷)
 ”وہ لغت، فقہ، حدیث، قرآن اور اخبار و واقع کے ماہر اور ائمہ فن میں تھے۔“

علامہ موصوف میں تلاش و تحقیق کا خوب ذوق پایا جاتا تھا۔ انہوں نے اپنی کتاب ’غریب الحدیث‘ کی تکمیل میں ۴۰ سال صرف کر دیئے۔ علمی تحقیق کے سلسلے میں انہیں اپنے معاصرین بلکہ اپنے سے کم تر درجہ کے لوگوں سے بھی استفادہ میں کوئی عار نہیں تھا۔

ذیل میں ان کے علمی کمالات کا مختصر تعارف پیش کیا جاتا ہے:

① قراءت و تفسیر

ابوعبید قاسمؓ قرآن مجید اور اس کے متعلقہ علوم پر دسترس رکھتے تھے اور فن قراءت میں تو وہ امام وقت تھے۔ ان کی معروف تصنیف ’کتاب القراءت‘ کا ذکر کرتے ہوئے صاحب

^(۱۵) تہذیب التہذیب: ۳۱۸/۸

^(۱۶) تاریخ ابن خلکان، تحقیق الدكتور احسان عباس: ۱۶۳/۲

^(۱۷) البداية والنهاية: ۲۹۱/۱۰

کشف الظنون نے لکھا ہے کہ

”لوگوں نے ابوعبید کو ممتاز قاری قرار دیا ہے۔“^(۱۳)

بعض مؤرخین نے ان کو اُحد أئمة القرآن کے نام سے یاد کیا ہے۔

۲) حدیث

ابوعبید کو جن علوم سے خاص تعلق اور اشتغال تھا، ان میں ایک فن حدیث بھی ہے۔ طلب حدیث میں موصوف کے شوق و دلچسپی کا مؤرخین اور علمائے سیرت نے خصوصیت کے ساتھ ذکر کیا ہے۔ اصحاب فن نے المحدث اور عالم بالحدیث کے الفاظ سے ان کا تذکرہ کیا ہے۔ فن حدیث میں انہوں نے کئی کتابیں تصنیف کیں جو متاخرین علما کی توجہ کا مرکز ہیں۔ ابوعبید حدیثوں کے حافظ اور اس کی دقیق علتوں سے پوری طرح باخبر تھے۔ امام ابوداؤد نے انہیں ثقہ و مامون، دارقطنی، یحییٰ بن معین اور ابن ناصر الدین نے ثقہ اور حافظ، ابن حجر نے ثقہ اور فاضل قرار دیا ہے۔^(۱۴)

۳) فقہ

علامہ ابوعبید کا خاص فن فقہ ہے، اس موضوع پر ان کی متعدد تصانیف ہیں۔ خطیب بغدادی کہتے ہیں کہ فقہ میں ابوعبید کی نظر بڑی دقیق اور راسخ تھی۔ علامہ ذہبی نے انہیں فقیہ و مجتہد اور عارف بالفقہ کے لقب سے موسوم کیا ہے۔^(۱۵)

۴) ادب و عربیت

ابوعبید قاسم کو سب سے زیادہ لگاؤ ادب، لغت، نحو اور عربیت سے تھا۔ ان فنون میں ان کی کئی بلند پایہ کتابیں ہیں۔ علامہ ابن سعد نے ان کو ادیب، صاحب نحو و عربیت لکھا ہے۔^(۱۶)

علمی مقام و مرتبہ

محدث ابوعبید قاسم کے علم و فضل کے متعلق بے شمار اقوال کتابوں میں مذکور ہیں۔ ان

(۱۳) کشف الظنون: ۲/۲۹۴

(۱۴) تہذیب التہذیب: ۳۱۸/۸..... تاریخ بغداد: ۱۴/۲۱۲-۲۱۵

(۱۵) طبقات ابن سعد: ۲/۹۳

(۱۶) تاریخ بغداد: ۱۴/۲۱۲

کے اساتذہ، تلامذہ، معاصرین اور سوانح نگار سب ان کے علمی کمالات کے مداح و معترف ہیں۔ اہل حق بن راہویہ فرماتے ہیں کہ

”ابوعبیدؒ مجھ سے اور امام احمدؒ و امام شافعیؒ سے زیادہ صاحب علم اور علم و ادب اور جامعیت و کمال میں ہم سب سے زیادہ ممتاز و فائق تھے۔ ہم لوگ تو ان کے محتاج ہیں مگر وہ ہم سے مستغنی ہیں۔“

جبکہ امام احمدؒ فرماتے ہیں:

”وہ ہمارے شیخ اور ان بزرگوں میں تھے جن کی خیر و برکت میں برابر اضافہ ہوتا ہے۔“^(۱۷)

ابن کثیرؒ نے أحد أئمة الدنيا، حافظ ابن حجرؒ نے الإمام المشهور، امام ذہبیؒ نے العلامة العالم اور الإمام البحر جیسے ألقاب کے ساتھ ان کا تذکرہ کیا ہے۔^(۱۸)

فقہی مسلک

ابوعبیدؒ خود فقیر اور مجتہد تھے اور اپنے دور کے مذاہب فقہ میں کسی مذہب کے مقلد نہ تھے۔ البتہ امام ابوحنیفہؒ کے مقابلے میں امام مالکؒ اور امام شافعیؒ کے مذہب سے زیادہ قریب تھے۔ چنانچہ اپنی کتابوں میں ان بزرگوں کے مسالک کے شواہد، احادیث و روایات سے ان کی تطبیق اور نحوی و لغوی استدلال سے ان کو قوی ثابت کیا ہے جس سے ان مذاہب کی جانب ان کے رجحان کا پتہ چلتا ہے۔^(۱۹)

لیکن درحقیقت وہ کسی مسلک کے پابند نہ تھے، البتہ صاحب فقہ اور مجتہد ہونے کے باوجود امام مالکؒ اور امام شافعیؒ سے علمی و فقہی طور پر زیادہ قربت رکھتے تھے۔

تصانیف

ابوعبید قاسمؒ علمی کمالات کے ساتھ مسلمہ مصنف اور اہل قلم بھی تھے۔ علامہ ابن کثیرؒ لکھتے ہیں کہ

”ان کی تصانیف لوگوں میں مشہور اور مقبول تھیں۔“^(۲۰)

(۱۷) تاریخ ابن خلکان، ۱۶۳/۲

(۱۸) تذکرۃ الحفاظ، ۶/۲

(۱۹) البدایة و النہایة: ۲۹۲/۱۰

(۲۰) تاریخ بغداد، ۱۲/۲۰۵

جاظ جیسے بلند پایہ ادیب و انشا پرداز کو بھی ان کی تصانیف کی خوبیوں کا اعتراف ہے۔ وہ فرماتے ہیں کہ

”لم یکتب الناس أصح من كتبه ولا أكثر فائدة“^(۱)
”ان سے زیادہ صحیح، عمدہ اور مفید کتابیں لوگوں نے نہیں لکھیں۔“

موصوف نے مختلف فنون پر کتابیں لکھیں۔ مؤرخین اور علما سے سیر نے ان کو کثیر التصانیف اور صاحب مصنفاً کثیرہ لکھا ہے۔ ابن ندیم نے ان کی بیس کتابوں کے نام لکھے ہیں اور یہ بھی لکھا ہے کہ ان کے علاوہ بھی فقہ میں متعدد کتابیں انہوں نے لکھیں۔^(۲)

کتب فقہ

ذیل میں ان کی بعض کتابوں کا مختصر تذکرہ کیا جاتا ہے:

- | | |
|-------------------------|---------------------------------------|
| ① کتاب الاحداث | ② کتاب الحيض |
| ③ کتاب الحجر والتسليم | ④ کتاب أدب القاضي |
| ⑤ کتاب الناسخ و المنسوخ | ⑥ کتاب الأيمان والندور ^(۳) |

کتب قراءت و قرآن

- | | |
|---------------------|-------------------------|
| ① کتاب فضائل القرآن | ② کتاب المقصور والممدود |
| ③ کتاب القراءت | ④ کتاب معانی القرآن |

کتب حدیث

- | | |
|-------------------------------|------------------------------|
| ① کتاب الطهارة یا کتاب الطهور | ② غریب الحدیث ^(۴) |
|-------------------------------|------------------------------|

① معجم الادباء: ۱۶۳/۶

② تفصیل کے لئے ملاحظہ فرمائیں: الفہرست، ص ۱۱۲، كشف الظنون: ۱۵۰/۱، ۱۶۷، ۱۶۱/۲، ۱۳۳۹،

الرسالة المستطرفة، ص ۴۰

③ اس کتاب میں حدیثوں کے دقیق مسائل و مباحث اور مشکل الفاظ و لغات کی تشریح کی گئی ہے۔

ابوالمظفر محمد بن آدم (ت ۳۱۴ھ) اس کے شارح ہیں۔ (كشف الظنون: ۱۶۷/۱)

کتاب النسب، شعر ونحو

② کتاب الشعراء

① کتاب النسب

③ کتاب المذکر والمؤنث

امام موصوف کی ایک بلند پایہ تصنیف 'کتاب الاموال' ہے، یہ چھپ چکی ہے۔^② اور بہت سے اجزا و ابواب پر مشتمل ہے۔ یہ کتاب اسلامی حکومتوں کے مالیاتی نظام سے متعلق تمام امور و مسائل پر جامع و حاوی ہے۔ حدیث کے علاوہ فقہی اور اجتہادی حیثیت سے بھی اس کتاب کو معتبر سمجھا جاتا ہے۔

خطیب بغدادی کا بیان ہے کہ ”یہ فقہ کی بہترین کتاب ہے۔“^③

بعض اصحاب سیر کے نزدیک ابو عبید قاسم کی تصنیفات میں سب سے اہم اور بے نظیر کتاب غریب المصنّف یا المصنّف الغریب ہے، اس میں انہوں نے پہلے انسان، پھر عرش اور اس کے بعد گھوڑوں اور اونٹوں اور دوسرے انواع و صفات کی خلقت کا یکے بعد دیگرے تذکرہ کیا ہے۔^④

اس کتاب کو مصنف خود بھی بہت پسند کرتے تھے اور کہتے تھے کہ یہ میرے نزدیک دس ہزار دینار سے بہتر ہے۔^⑤

وفات

معتصم باللہ کے عہدِ خلافت میں ۲۲۳ھ میں مکہ معظمہ میں ۳۷ سال کی عمر میں انتقال کیا۔

② ۱۳۵۳ھ میں محمد حامد الفقی نے پہلی مرتبہ کتاب الاموال کو ۶۱۶ صفحات میں مصر سے کئی نسخوں سے مقابلہ و تصحیح کے بعد شائع کیا ہے۔

③ تاریخ بغداد: ۲۰۵/۱۲

④ ایضاً: ۲۰۶/۱۲

⑤ الفہرست، ص ۱۱۳